




రోగాలు - అనురోగాలు

- డి.కె.వివేకానంద మూర్తి



(ప్రారంభం)



సూర్యుడు జ్వరం తగిలినట్టు బాగా వేడిగా వున్నాడు. ఆకాశం అడపాదడపా దగ్గుతున్నట్టు వుండి వుండి వురుముతోంది. రొంపట్టిన మేఘాలు చీదుకుంటున్నట్టు చినుకులు చిమ్ముతున్నాయి.

దాదాపు అరవై యేళ్ల క్రితం. పందొమ్మిది వందల అరవై వొకటి అప్పుడే అడుగుపెట్టిన వేళ.

నిద్రలేచిన విశాఖపట్నం బద్ధకం తీర్చుకుంటోంది.

బాలరాజు బస్సెక్కాడు.

విండో సీట్లోంచి చూస్తున్నాడు.

విక్టోరియారాణి బొమ్మ బాగా మాసిపోయి ఆఫీకారాణి బొమ్మలావుంది. ఆవిడ కాళ్ల దగ్గర యిద్దరు ముష్టి దంపతులున్నారు. వాళ్లున్న పోజు - స్వాతంత్ర్యం తెచ్చుకున్నందుకు పశ్చాత్తాపపడుతూ

ఆమె కాళ్లమీద పడి అడుగుతున్నట్టుగా వుంది. ప్రస్తుతం ఆ ముష్టావిడా, ముష్టాయనా అడుక్కోకుండా తీరిగ్గా వున్నారు. వాళ్లకది రెండు టైమోమో లేక వాళ్ల ముష్టిటైము మొదలవలేదో, లేక వాళ్లకి వొంట్లో బాగులేదో. బాలరాజు కాస్సేపట్లో వొంట్లో బాగలేని వాళ్లందే యింట్లోకే అడుగుపెట్టబోతున్నాడు. అతని కుడిచేతిలో కాగితాలున్న కవరు చెమటకి కాస్త తడిసినట్టుయితే యెడం చేతికి మార్చుకున్నాడు. ఉదయం యింకా పది కాలేదు. బస్సు నెంబరు పది కదిలింది. పక్కన కూర్చున్నాయన్ని అడిగాడు. మీరు యూనివర్సిటీదాకా వెళ్తారనుకుంటాను. కలెక్ట్రాఫీసు జంక్షన్ స్టాపు యెక్కడో కొంచెం చెబుతారా?'

'లేదు. నేను యెల్లమ్మ తోట దగ్గర దిగిపోతాను. అయినా తెల్పుకోడం సుళువే. అక్కడ నాలుగో అయిదో రోడ్లు కలుస్తాయి. మధ్యలో ట్రాఫిక్ పోలీసు బదులు వొక ఆవు నిలబడి వుంటుంది. అదే కలెక్ట్రాఫీసు జంక్షన్ '

బాలరాజు కండక్టర్ని అడగొచ్చులే అనుకున్నాడు. 'లక్ష్మీ టాకీస్!' లక్షమంది అరిచినట్లు వినబడింది. బస్సులో ఓ అరడజను మంది వోనరు మనుషులే వున్నారు. స్టాప్ స్టాప్ కి కోర్స్ లో అరుస్తున్నారు. కోయదొరల్లా రకరకాల యీలలు వేస్తూ కండక్టరుకి డ్రైవరుకి సంకేతాలిస్తున్నారు. ఆ ప్రైవేట్ సర్వీసు బస్సుని సాట్టలు పడేలా చేతుల్తో కొడుతున్నారు. బాలరాజుకి సరదాగా వుంది.

'రావలి - రాలి- రాలి- ఆంధ్రా సిటీ - ఆంధ్రా సిటీ'

'ఎదరకి జరగాలండి ఎదరకి'

'ఇంజనీరింగ్ సీట్లు వెయిటింగ్ లిస్టు పెట్టేరా?'

'రామారావు వోవరు తగ్గిస్తే బాగుణ్ణు.'

'ఈ దేశం మరి బాగుపడదు.'

'ఒరే బాబిగా, టికెట్ నేనుచ్చేసుకున్నా, యిగ నువ్ పుచ్చుకోమాకు.'

'ఫర్లేదు. తవరు సద్దుక్కుసేసుకోండి'

'రాత్రి పిప్పు సరుకు కూసొంత వోవరైంది'

'బ్యాగ్ వాళ్లో తోపుకోండి'

'నా సీరికొంగు

స్లాటీ - స్లాటీ - టన్నల సేటీ'

బాలరాజుకి బస్సు కిటికీలోంచి, కొండ కప్పుకున్న హాస్పిటలంతా తను యెక్కాల్సిన వున్నత శిఖరంలా కనిపిస్తోంది. విశాఖపట్నం వొకటి రెండునూ వొకటి చేస్తూ యెత్తుగా పెరిగి నగరాన్ని చిన్న చూపు చూస్తోంది. ఆ బిల్డింగ్స్ విటో బాలరాజుకి యింకా వివరంగా తెలిడంలేదు. కొద్దిసేపట్లో యెలాగూ తను ఫస్టియర్ యం.బి.బి.యస్ అవుతాడు అన్నీ యెలాగూ తెలుస్తాయి. ఇంటర్వ్యూ ఫార్మల్ గానే వుంటుందిట. అప్పుడే తన ఆరేళ్లముందు జీవితం టైమ్ టేబిల్ ఫిక్సుయిపోయింది. మెడిసిన్ చదవబోయే తతంగమంతా, మనసులో తరంగంలా కదుల్తోంది.

'కలెట్రాపీస్' అనే అరుపుతో బాలరాజు వులిక్కపడ్డాడు. బస్సు దిగాడు. వెనక్కి చూశాడు. దిగువగా జారిన రోడ్డు చివర బీచ్ నానుకుని నురగలు కక్కుతున్న సముద్రం దూరంగా దృష్టికందనంత దూరం పరుచుకుని వుంది. ముందుకి చూస్తే వొక పక్కన కలెక్ట్రాఫీసు మరో పక్క అతిపురాతనమైన కింగ్ జార్జిహాస్పిటల్.

బాలరాజు వుత్సాహంతో గబగబా హాస్పిటల్ గేటు సమీపించాడు. పెద్ద పెద్ద బిల్డింగ్స్, చుట్టూ ప్రహారీ. తనకు తనువు పులకరిస్తోంది. తలెత్తి చూశాడు. ఎత్తైన క్లాక్ టవర్. ముళ్లుమాత్రం తిరగడంలేదు. అంతలో వొక చిన్న డేగ వచ్చి పెద్దముల్లమీద వాలింది. తొమ్మిదీ ఐదు కాస్త ముందుకి గడిచింది. డేగ యెగిరిపోయింది.

బాలరాజు గేటుదగ్గరకు అడుగుపెట్టాడు. 'పాస్' అన్నాడు గేట్ మన్. బాలరాజు కాస్త జంకి తమాయించుకుని, 'నాకెందుకు పాస్. నేను స్టూడెంట్ ని' అన్నాడు. గేట్ మన్ యేవీ బదులు చెప్పకుండా దృష్టి తన వెనక్కి మరల్చి మరెవరినో 'పాస్' అంటున్నాడు. తను హాస్పిటల్ ఆవరణలో ప్రవేశించాడు. కాలేజ్ ఆఫీసు వున్న పానగల్ బిల్డింగ్ కి యెటుపోవాలో యెదురుగా మరో శాల్తీని కనుక్కుని అటువేపు నడక సాగించాడు.

అంతా హాస్పిటల్ వాసన. తనకు సుగంధ పరిమళంలా వుంది. అటూ యిటూ తెల్లకోట్లు వేసుకుని మెళ్లో స్టైతస్కోపుని ధరించి పిల్ల డాక్టర్లు, ఆడపిల్ల డాక్టర్లు, పెద్ద డాక్టర్లు నేల చప్పుడవుతుందేమో నన్నట్టుగా నడుస్తున్నారు. నర్సులు అక్కడా అక్కడా

ఆకాశంలో కొంగల గుంపుల్లా అగుపిస్తున్నారు. పెద్ద హాస్పిటల్స్ లో పేషెంట్ల కంటే డాక్టర్లు, నర్సులే యొక్కవగా వుంటారేమోననుకున్నాడు. బెడ్స్ లేక వార్డు వరండాల్లో పడి దొర్లుతున్న రోగుల సంఖ్య తెలియని బాలరాజు.

రాజా ఆఫ్ పానగల్ బిల్డింగ్ మేడమీద కాలేజీ ఆఫీసు దగ్గరకు చేరేసరికి బాలరాజుకి, తనలాగే కొత్తగా సీటొచ్చిన అమ్మాయిలు, అబ్బాయిలు తారసిల్లారు. సెక్రటరీ వొక్కొక్కరినే ప్రిన్సిపాలుగారున్న గదిలోకి పంపుతున్నాడు.

కాస్పిపటికి తనవంతు వచ్చింది. భయం భయంగా మొదటి రాత్రి కార్యం గదిలోకి వెళ్లే కొత్త పెళ్లికూతురిలా ప్రిన్సిపాల్ గారి గదిలోకి వెళ్లాడు. కూర్చోమంటే కూర్చున్నాడు.

తనచేతిలోని సర్టిఫికేట్స్ వగైరాలను సెక్రటరీ ప్రిన్సిపాల్ గారికి అందజేశాడు. ఆయన వాటిని పరిశీలించి, బాలరాజు ముఖంలోకి బాకు దింపినట్టు చూసి "ఉర్రగో." అన్నాడు. బాలరాజు ప్రశ్నార్థకంగా సెక్రటరీ వేపు చూశాడు. సెక్రటరీ 'లే' అన్నాడు. తను లేచి బైటికి వచ్చాడు. వెనకే వచ్చిన సెక్రటరీ కేసి అనుమానంగా చూశాడు బాలరాజు. 'వెళ్లి త్వరగా ఫీజులు కట్టు' అని నవ్వుతూ భుజం తట్టి సాగనంపాడు సెక్రటరీ. బాలరాజుకి ఆనందం అవధులు దాటింది. చెంగు చెంగున మెట్లు దిగాడు. మెట్లక్రింద యెవరో సీనియర్ స్టూడెంట్స్ తనముందు వెళ్లిన అమ్మాయిని ఏడిపిస్తున్నారు.

'చూడమ్మా!' రేపణ్ణించి యీ పరికిణీ, జాకెట్టు మానేసి లక్షణంగా చీరె కట్టుకురా' -

ఆ అమ్మాయి భయంభయంగా తలూపి వెళ్లిపోయింది.

తర్వాత వాళ్లు తనని పట్టుకున్నారు.

'ఏమిటి బాబూ! అప్పుడే డాక్టరైపోయావా? ముందు సీనియర్స్ కి దణ్ణం పెట్టు.'

తను పెట్టాడు.

'అలాకాదు. చెప్పరా!' పక్కవాడిచేత చెప్పించారు.

'గుడ్ మార్నింగ్ - మైడియర్ మైటీ మైటీ సీనియర్స్'

తను - 'గుడ్ మార్నింగ్ మైడియర్ మైటీ మైటీ సీనియర్స్'

'అద్దదీ - టైనీ టైనీ జూనియర్ - చూడు. రేపణ్ణించి చక్కగా షూస్ వేసుకురా. శాండల్స్ మానెయ్యి. ఇది బాత్రూమ్ కాదు. హాస్పిటల్. వోపెన్ షర్ట్ వోపెన్ గా వుంచకు. టక్ చేసుకురా. వెళ్లు.'

గండం గడిచిందనుకుంటూ బాలరాజు బైటపడ్డాడు.

నోటీసు బోర్డులో ఫీజు యెలా కట్టాలో యేమిటో చూసి నోట్ చేసుకుని కలెక్టాఫీసుకి పరిగెత్తాడు.

అక్కడ రామకోటిరాసినట్టు, వొక్కొక్క చలాను వందేసి సార్లు యింపోజిషన్ రాయించారు. తర్వాత చలాన్లమీద, వాటి వెనుక తన ముఖంమీద, వీపు మీద రకరకాల ముద్దర్లు కొట్టారు. ఆ తర్వాత డబ్బు కట్టుకున్నారు. రసీదులకి సాయంకాలం రమ్మన్నారు. కాలేజీకి డబ్బు తీసుకోవడం కూడా దీర్ఘరోగంతో తీసుకున్నట్టుగా వుంది. అవును మరి. యం.బి.బి.యెస్ కదా అనుకున్నాడు.

మధ్యాహ్నం దగ్గర హోటల్లో భోంచేసి, మళ్ళీ కలెక్టాఫీసుకి వెళ్లి చలాను రసీదులు తీసుకుని, కాలేజీ ఆఫీసులో యిచ్చేసి, తను దిగిన లాడ్జింగ్ రూముకి వెళ్లి కాసేపు నడుం వాల్యాడు. చదవబోయే చదువు గురించి యెన్నెన్నో ఆలోచనలు.

మర్నాడు బాలరాజు హాస్పిటల్లో చేరాడు. హాస్పిటల్లో వసతులన్నీ బాగానే వున్నాయి కానీ సీనియర్స్ చేసి రాగింగ్ కార్యక్రమాలు మాత్రం భరించడం కష్టంగా అనిపించింది. రోజూ లేచింది మొదలు, కాలేజీకి వెళ్లి తిరిగొచ్చి, రాత్రి భోంచేసి చదువుకుని పడుకునేదాకా సీనియర్స్ పెట్టి రకరకాల చిత్రహింసలనుంచి తప్పించుకోవడం గగనంగా వుంది.

ఉదయమే లేచి తను కాలేజీకి తయారయ్యాడు. తన రూమ్‌మేట్ యింకా స్నానాల గదిలోనుండి రాలేదు. కారణం యేవితా అని ఆలోచిస్తూంటే బాత్రూమ్‌నుండి ఆక్రందన వినబడింది. తను అటువేపు వెళ్తే వొక బాత్రూమ్ తలుపు - 'తియ్యండి మొర్రో' అంటూ చప్పుడవుతోంది. తెరిచి చూస్తే వొంటినిండా సబ్బు రాసుకుని తన రూమ్ మేట్ - 'ఇదేవితీ?' అని అడిగితే 'నన్ను లోపల పెట్టి బైట గడియపెట్టారు. పైగా పైన వాటర్ బాప్ కట్టేశారు' అన్నాడు దీనంగా.

'సర్లే' అని తను వెళ్లి బాప్ తిప్పి నీళ్లాచ్చేలా చేసి వచ్చాడు. కాస్పిపట్లో రూమ్ మేట్ రంగనాథం తయారై వచ్చాడు.

కాలేజీకి వెళ్తే హాస్టల్ బస్ కదిలింది. బస్‌లో కూర్చున్న బాలరాజుకి తన క్లాస్ మేట్స్ అంతా తలోవిధంగా కనిపించారు. వొకరు ముఖంనిండా బూట్ పాలిష్ పూసుకుంటే, మరొకడు చొక్కా తిరగేసి తొడుక్కున్నాడు. యింకో విద్యార్థి తలమీది జుట్టు మునీశ్వరుడి శిఖలా చేసి, చివర ముడేసి వొక పువ్వు పెట్టారు. ఇలా అందరూ అస్తవ్యస్తంగానే వున్నారు.

క్రితం యేడాదివరకు యిప్పుడు తను చేరిన ఫస్టియర్ పి.పి.పిసి (ప్రీ ప్రాఫెషన్ కోర్స్) పేరుతో పక్కనున్న ఎ.వి.ఎన్ కాలేజీలో వుండేది. ఈ యేడాదినుండి దాన్నక్కడ పిభేసి, సిలబస్ కాస్త కిందామీదా చేసి ఫస్టియర్ యం.బి.బి.యస్‌గా తయారు చేసి మఱి దీర్ఘరోగిలా దాన్ని హాస్పిటల్లోనే అడ్మిట్ చేసేసారు. కొత్తగా అడ్మిట్ అయిన రోగికి బెడ్స్ వెంటనే దొరకనట్టే, యీ కొత్త ఫస్టియర్‌కి క్లాసు రూములు దొరకలేదు. అంచేత అందాకా క్లాసులు క్లినికల్ సైడేనే ఎడ్జస్ట్ చేశారు. ప్రాక్టికల్ క్లాసులను ఫార్మకాలజీ బయోకెమిస్ట్రీ లాబ్‌లో ఏర్పాటు చేశారు.

బస్ దిగి క్లాస్ మేట్లందరూ లెక్చర్ గాలరీలోకి నడిచారు. వార్మింగ్‌లె లెక్చర్స్‌తో వుదయం గడిచింది. ఈవినింగ్ ప్రాక్టికల్స్ లేవన్నారు. అంతా బైటికి వచ్చారు. బాలరాజుకి కాఫీ తాగుదామనిపించింది. ప్రీ క్లినికల్ కౌంటీన్ వేపు నడిచాడు. కాఫీ తెచ్చుకుని వొక టేబుల్ దగ్గర కూర్చున్నాడు. సరిగ్గా తనకి రెండుమూడు టేబుల్స్ అవతల ముగ్గురమ్మాయిలు కూర్చుని కాఫీలు తాగుతూ తెగ మాట్లాడేసుకుంటున్నారు. వాళ్లు బాలరాజు క్లాస్‌మేట్స్. బాలరాజు తన క్లాస్ అమ్మాయిలను గుర్తుపట్టడం పాఠాల కంటే ముందే నేర్చుకోవడం తెలుస్తోంది. తను కాఫీ పూర్తిచేసేసరికి తన పక్కనే వొక పాడుగాటి సీనియర్ వచ్చికూర్చున్నాడు. అతని అసలు పేరేమిటో తెలియక పోయినా అతన్ని అంతా 'తానీషా' అని పిలుస్తారని రెండురోజుల ముందే తెలిసింది.

(కొనసాగింపు వచ్చేనెలలో)

Post your comments

